



Vænta innrás til Atlantic Fair í Klaksvík í mai

Deil:



Jan Müller

17.02.2015 - 16:18

Oljan.fo

Enn eitt stórt og áhugavert alment tiltak nærkast í landsins sera virkna sjó- og fiskivinnuhövuðsstaði, Klaksvík. Altjóða sjóvinnuframsýningin og ráðstevnan “Atlantic Fair” verður í dögnum 12. til 14. mai, og ovurstórur áhugi er fyri at luttaka. Áki í Skemmuni, sum stendur á odda fyri fyrireikingunum, sigur við oljan.fo, at higartil hava meira enn 140 fyritøkur boðað frá luttøku á komandi messuni, sum er afturvendandi annaðhvørt ár. Fyritøkurnar eru umleið helvt um helvt føroyskar og útlenskar. Við hesum tali eru 90% av framsýningarøkinum dekkað, men fleiri fyritøkur standa til at koma aftrat.

Undanfarin ár hevur heitið á tiltakinum verið Atlantic Fish Fair, men er tað broytt til Atlantic Fair og fevnir tað hesaferð um alla hugsandi maritima vinnu og alt, ið henni hoyrir til.

Umframt framsýningina, sum fer at halda til í báðum teimum stóru samanbygdu høllunum í Klaksvík, verður eisini høvi hjá luttakarum og vitjandi at hoyra ein hóp av áhugaverdum fyrilestrum.

Tað verður sjálvur borgarstjórin í Klaksvíkar kommunu, Jógvan Skorheim, sum fer at bjóða vælkomin, og eftir tað fer lögmaður Kaj Leo Johannesen at seta stóra stevnutiltakið.

Millum fyrilestrarhaldararnar vera m.a. Johan Dahl, vinnumálaráðharri, Tróndur Djurhuus, rithøvundi (bókin “Oljan - føroysk vinnu- og samfelagsmenning í 25 ár”), Jens Meinhard Rasmussen, stjóri í Skansi Offshore, Eyðun Elttør, fyrrv. oljumálaráðharri, umboð fyri Jarðfeingi oo.

Stórar fyrireikingar eru í gongd fyri at gera tað so rúmsátt og hugnaligt sum gjørligt, og í lètuni verður tað gamla fitnesshølið í KÍ høllini umbyggt, sum umframt at hýsa eitt nú kafeteria eisini høli til fyrilestrar.

Hesaferð verður eisini møguleiki fyri gisting í campingvognum á økinum.

Messan verður opin soleiðis:

Týsdag 12. mai 10-17

Mikudag 13. mai 10-17

Hósdag 14. mai 10-16

Lesið eisini komandi grein, har borgarstjórin í Klaksvík gleðir seg til Atlantic Fair.